


# Il-Huttafa

Il-magazin ta' Klabb Huttaf

farfett  
tal-ħurrieq



  
BirdLife  
MALTA  
40 years  
for birds





## Wieb Huttaf

Ftit ilu fir-rahajl fejn noqghod kellna l-festa, u dakinhar filghodu kont fil-ġnien qed niġbor xi żerriegħa. F'daqqa waħda jagħtu murtal minn dawk tal-bomba, li qabbiżni metru mill-art (u biex jien naqbez metru mhux faċili!). B'qalbi tħabbat reggae ħarist 'il fuq, u rajt qatgħa ta' xi 50 għasfur tal-bejt itiru 'l hawn u 'l hemm qishom l-imġienen - tnejn minnhom anke habtu f'xulxin fil-fixla! Bdejt nosserva li kull darba li faqqa' murtal l-istess folla għasafar bdew itiru bil-hasda u jagħqdu 'l hawn u 'l hemm qishom ir-ras maqtugħa!

Meta naghmlu xi haġa qatt nieqfu naħsbu f'it jekk inkunux ha nfixklu l-annimali li jgħixu madwarna? Jew anke npoġġulhom hajjithom fil-periklu?

Tafu per eżempju li jekk ninsew barmil bl-ilma fil-ġnien hdejn xi ċint jew qasrija tista' taqa' fih gremxula u tegħreq? Naf għax b'xorti ħażina ġrat lili, u tghidx kemm għelejt għaliha miskina! Jekk se nħallu barmil bl-ilma, naraw li ngħattuh b'xi haġa. Fir-rebbiegħa u fis-sajf anke frieh ta' l-għasafar jistgħu jaqgħu.


Tafu li borża fil-baħar tista' tiblughha fekruna u tmurt?

Tafu li qafra tal-fliexken ta' l-ilma mormija l-baħar jista' jidhol fiha ferħ ta' denfil kurjuż, jithabbell fiha u tissikka miegħu sa ma toqtlu?

Kollha affarijiet li ġraw.

Mela oqogħdu attenti!

Čaw għalikom!




Victor Falzon  
Editor

## x'għandna?

editorjal	2
aħbarijiet	3
x'għandna mid-dinja?	4
il-kokka tax-xaġri	5
gallerija	6
spot natura	7
kompetizzjoni 52	7
attività	8
tridu ddaħħlu kemxa?	8
ittri	8
paġna falko	9
żvilupp sostenibbli	10
biex niċċajta	11
mur aqbad ktieb	11
daħħal membru	11
trij fil-kampanja	12

Jason Aloisio, Audrey Chetcuti, Norman Chetcuti, Desirée Falzon, Victor Falzon, Chris Schembri, Mariangela Schembri Meli, Justin Vassallo

Indirizz: BirdLife Malta, 57/28 Triq Rigord, Ta' Xbiex MSD 12

Tel: 21347646 Fax: 21343239 email: [info@birdlifemalta.org](mailto:info@birdlifemalta.org)

website: [www.birdlifemalta.org](http://www.birdlifemalta.org)

email tal-magażin: [ilhuttafa@birdlifemalta.org](mailto:ilhuttafa@birdlifemalta.org)

Sakemm mhux speċifikat mod iehor, l-isem BirdLife f'din il-publikazzjoni jirreferi għal BirdLife Malta. Materjal mill-magażin jista' jiġi kkupjat dment li mhux għal skopijiet kummerċjali, dment li jissemma' l-isem *Il-Huttafa* u dment li tintbagħat lill-BirdLife kopja tal-materjal fejn gie kkupjat.

Publikazzjoni: BirdLife Malta

Disinn u produzzjoni: Victor Falzon

Faċċata ta' quddiem: **Farfett tal-ħurriq** (ritratt ta' Alex Casha)

Faċċata ta' wara: **Triq fil-kampanja** (ritratt ta' Victor Falzon)

Stampat: Poulton's Print Shop, Sett 2002



Haġr lil EURO NATUR




Klabb Huttaf huwa t-taqsimu ta' BirdLife Malta għall-membri ta' taħt is-sittax. Norganizzaw ħarġiet fil-kampanja, żjarat f'riservi naturali, serati kraft u anke naghmlu xogħol ambjentali. Nohorġu l-magażin *Il-Huttafa* kull xaharej għall-membri, u naghmlu hendawts u loġħob għal waqt l-attivitàjiet. Shubija fi Klabb Huttaf hija Lm2 fis-sena.



Dil-harifa ghaddiet passa sabiha ta' **bghadan homor** (marsh harrier *Circus aeruginosus*), speċjalment nhar it-13 Settembru 2002, meta mill-Buskett biss il-berdwoċers tal-BirdLife ghoddedw iktar minn elf.

F'dawn l-aħhar snin in-numru ta' baghdan ahmar li jghaddu minn fuq Malta żdied. Fil-fatt fejn qabel kienet il-**kuċċarda** (European honey-buzzard *Pernis apivorus*) l-iktar "broadwing" komuni li tidher, minn xi snin 'l hawn il-baghdan ahmar qieghed spiss ikun iktar numeruż minnha. Jista' jkun li l-habitati li jbejjiet fihom dan l-ghasfur qeghdin ikunu mharsin ahjar fl-Ewropa. Il-baghdan ihobb bwar (marshes) bil-qasab.

Fis-17 Settembru 2002, mill-Buskett ukoll, dehru iktar minn 650 kuċċarda. B'hekk ġabru ftit ġieghhom, u lanqas ma rridu ninsew il-passa qawwija ta' kuċċard li ghaddiet f'Mejju li ghadda (ara H50)!



# Bghadan bl-ghama!



## Car Free Day Owkej!




Nhar il-Hadd 22 Settembru 2002 kienet **car-free day**. Din il-haġa ilha ssir numru ta' snin f'hafna bliet f'pajjiżi ta' l-Ewropa. F'Malta bdiet tliet snin ilu, u għall-ewwel kienet hadet sehem fiha l-Belt Valletta biss. Dis-sena l-idea nfixxet għal 18-il belt jew raħal f'Malta.

Dawn kienu H'Attard, Birkirkara, il-Furjana, l-Iklin, il-Mellieha, il-Mosta, in-Naxxar, ir-Rabat, Hal Safi, San Ġiljan, San Pawl il-Baħar, Santa Luċija, Santa Venera, is-Siġġiewi, Tas-Sliema, is-Swieqi, il-Birgu u l-Belt Valletta.

Inkredibbli tara t-ftal jilagħbu f'nofs Triq Sant'Anna fil-Furjana, fejn is-soltu jkun infern ta' traffiku. Għal ġurnata wahda, it-toroq u speċjalment il-pjazez gawdewhom in-nies, mhux il-karozzi.

Il-Huttafa tghid prosit lill-MEPA li organizzat din il-haġa, u prosit lill-Kunsilli Lokali li hađu sehem u li fehmu l-bżonn li ma nhallux il-karozza tibqa' tikkmanda l-hin kollu.

Jalla jiġi żmien meta jkollna **car-free days** mhux darba fis-sena, imma anke darba fix-xahar jew iktar! Inqas ma nużaw karozzi, iktar niffrankaw enerġija, infiq, storbju, stress u tniġġis ta' l-arja!



K.Matt.




# Big bullies!

Hemm skoss Inġliži jhobbu l-kaċċa tal-volpi. Jilbsu l-gakketta hamra u johorġu joqomsu fuq iż-żwiemel fil-kampanja b'ruxxmata klieb magħhom. Imbagħad meta jsibu volpi dawn il-heroes ihallu l-klieb jaqbzu fuqu u jiżbranawh haj! Jghidu li din hija kultura, tradizzjoni eċċ, insomma l-istess kantaliena tal-kaċċaturi Maltin.

Il-Prim Ministru Inġliż Tony Blair kien haleb li jaqta' l-kaċċa tal-volpi, imma meta gie għas-si u n-no qal "Ejja insibu bilanċ". Fi kliem iehor beża' li jitlef il-voti!

Sadattant, kmieni dis-sena, Scotland qatghet il-kaċċa għall-volpi biż-żwiemel u bil-klieb. Prosit Scotland! Kif tghidu: *That's the spirit!*

## X'għandna mid-dinja?



tirrapporta  
**Elisabeth Conrad**


# TUMUCUMAQUE!

Il-gvern tal-Brazil se johloq l-ikbar riserva ta' foresta tropikali fid-dinja. Il-park nazzjonali **TUMUCUMAQUE** se jkollu medda ta' madwar 40,000km<sup>2</sup> - kwazi daqs l-iSvizzera! Genna ta' l-art mimlija habitati għal hafna speċi ta' xadini u mammiferi oħrajn bħaġ-ġagwar; hemm ukoll fkieren ta' l-ilma helu u ajkli harpi. Xjenzati jemmnu li f'dal-post għad hemm hafna speċi li hadd għadu ma jaf bihom. Dan għaliex Tumucumaque għadu fi stat naturali fejn il-bniedem għadu m'għamilx herba.


Il-holqien ta' dir-riserva enormi hija aħbar tajba. B'xorti hażina, però, il-bqija ta' l-Amazun qed tkompli tinqered b'rata ta' 16,000km<sup>2</sup> (daqs Malta 50 darba!) fis-sena. L-ikbar problema hija l-qtugh ta' sigar b'injam prezzjuż bħall-kewba u iroco, kif ukoll biex jikklerjaw l-art halli jrabbu l-baqar. L-Amazun diġa naqset bi 15%.

Il-gvern Braziljan bi hsiebu wkoll jibni hajwej ta' 1800km (qisu minn Malta sa Parigi!) li taqta' dritt mill-qalba tal-foresta.


Il-President tal-Brazil Cardoso iddikjara li jrid jiproteġi 10% tal-foresta ta' l-Amazun, imma sal-lum 1% biss huwa protett.



prince bernard  
titi monkey




stephen nash  
titi monkey



# ILJUNFANTI

Id-diversita ta' hajja li teżisti fid-dinja dejjem tkompli tghaġġibna. Dan l-aħħar skoprew li mhux żewġ speċi ta' iljunfanti jeżistu, imma tlieta. Xjenzati fil-Kenja sabu li l-iljunfanti li jghixu fis-savannas huma differenti sew minn dawk li jghixu fil-foresti ta' l-Afrika, tant li ddikjarawhom speċi separata! Jeżistu biss xi 150 elf iljunfant ta' din l-ispeċi.

Dawn huma l-uċuh ta' żewġ speċi ta' xadini godda li nstabu dan l-aħħar fil-foresti ta' l-Amazun, għalkemm mhux f'Tumucumaque. Huma xadini żgħar hafna, daqs ferh ta' qattus.



**Kull sena, il-McDonald's jarmu 700,000 tunnellata skart. Dan huwa kollu skart magħmul minn pakkjar, platti, tazzi eċċ li jkunu ntużaw darba u għal ftit minuti biss! X'hela!**

# il-kokka tax-xaghri

Fil-harifa jpassu erba' speċi ta' kokk - il-kokka tax-xaghri (short-eared owl), il-kokka żghira\* (scops owl), il-qattus (long-eared owl) u l-barbaġann (barn owl). Il-kokka tax-xaghri hija l-iktar waħda li għandna ċans naraw peress li l-kokka żghira thobb tistahba u l-qattus u l-barbaġann huma rari ħafna. Il-kokka tax-xaghri hi wkoll l-unika waħda minnhom li ttir bi nhar.

Il-kokka tax-xaghri tpassi f'Marzu u April u bejn Settembru u Novembru. Ta' kull sena jidhru wkoll xi waħdiet fix-xitwa, forsi fuq xi roqgħa xaghri mwarrba fejn ma tantx imorru kaċċaturi. Kemmuna hi post favorit u kull sena xi waħda tqatta' x-xitwa hemm. Ma thobbx postijiet bis-siġar u għalhekk ix-xaghri huwa l-ahjar habitat għaliha fil-gżejjer Maltin. F'dawn l-ahhar snin, minn meta l-berdwoċers Maltin bdew imorru josservaw l-ghasafar max-xtut, saru jidhru numri mhux hażin ta' kokk tax-xaghri ipassu fuq il-baħar.

Il-kokka tax-xaghri faċli tagħrafha. Hija mdaqqsa, u ikbar sew minn hamiema. Ittir bil-lajma u ma'

kull qadfa titla' ftit 'il fuq; tigglajdja spiss u ġieli kważi tissaqqar, kultant fl-gholi. Bhal hafna kokk, il-kulur tagħha huwa kafellatte b'daqgiet kannella, bojod, u suwed. Minn taht tkun ċara hafna, imma mhux bajda bhall-barbaġann. L-unika speċi li tixbaħha hi l-qattus (mhux li jagħmel mjaw! imma l-kokka li jisimha hekk), imma dan iħobb is-siġar u meta narawh mill-viċin (fil-holm!) għandu żewġ troffiet rix twal imqajmin qishom widnejn.

Darba, fil-bidu tas-snin tmenin, membri tal-BirdLife kienu sabu bejta tal-kokka tax-xaghri fuq Kemmuna. Kieku ma kienx għall-kaċċaturi li jiġu jaqgħu u jqumu li dan l-ghasfur hu protett, kieku żgur tibda tbejjet aktar spiss.

Ingliz: **short-eared owl**  
xjentifiku: **Asio flammeus**

Din hi waħda mir-raġunijiet għaliex il-BirdLife qed tirsisti biex għall-inqas fir-rebbiegħa tieqaf il-kaċċa KOLLHA. B'dan il-mod biss nistgħu nibdew ingawdu l-ghasafar ibejtu fil-gzejjer tagħna.


Mark Anthony Falzon

Editur: il-kokka żghira (scops owl) jghidulha wkoll kokka. Nahseb li l-isem li juża Mark jagħmel iktar sens, għax l-ohrajn ukoll huma kokka! Wasal iż-żmien li l-ismijiet bil-Malti ta' xi ghasafar jingħataw tfarfira!




# GALLERIJA


**Giraffa**  
karl vella 11





**Ta' San Martin**  
gillian busuttil 9



**Pingwin**  
elaine farrugia 13




**Awwista**  
david attard 11




**Bahrija**  
lisa christine xuereb 11

**Žring**  
andrew falzon 9



**Durrajsa safra**  
elizabeth cremona 10




**Huttafa**  
aaron lanzon 7




Ibaghtulna t-tpingijiet taghkom biex jidhru fil-magażin. Tpingux bil-kulur (ghax ghalxejn), iktbu isimkom, l-età taghkom u isem l-animall jew pjanta li tkunu pingejtu. Kull tpingija li tidher trebbaħkom 3 punti fil-Huttafa tas-Sena 2002

**Verdun**  
jillian bonello 11



**Margun**  
marjoe callus 10



# Iż-Żiemel il-Baħar

Iż-żiemel il-baħar tista' ssejjahlu kollox minbarra huta minhabba l-ghamla unika li ghandu. Rasu u għonqu jfakkruk mill-ewwel fiż-żiemel, iżomm ruhu wieqaf u għandu denbu mibrum bħal tal-kamaleonti u jużah biex jankra lilu nnifsu ma' l-alka. Ghajnejh iċaqlaqhom indipendentement minn xulxin u ħalqu (li hu daqs nitfa) qiegħed fit-tarf ta' rasu. Il-primja jaqbadha billi jsoffiha 'l ġewwa qisu qed jixrob minn stro. Għandu għawma dgħajfa u jogħla u jitbaxxa fl-ilma billi jzid jew inaqqas l-arja ġewwa fih.

Anke t-tniissil tiegħu hu mill-aktar uniku. Ir-raġel għandu borża fuq żaqqu u l-

mara tbiid il-bajd filha. Il-bajd jibqa' hemm sakemm ifaqqas. Imbagħad iż-żgħar johorġu u mill-ewwel jibdeu ifendu għal rashom.

Fl-ibhra ta' madwarnà nsibu dişa' speċi ta' żwiemel il-baħar, għalkemm mhux kollha għandhom l-ghamla karatteristika li tkellimna dwarha - hemm minnhom joqogħdu qishom tubu stirat! L-aktar speċi frekwenti hi ta' lewn kannella u ma tikbirx aktar minn 15cm. Jgħix l-aktar fejn ikun hemm meded ta' alka.

*Jason Aloisio*



# Kompetizzjoni 52

*Norman (Fairy) Chetcuti*

Hafna annimali huma esperti biex jinħbew, imma mhux daqs dawn ta' ġo l-istampa! Ara jirnexxilkomx issibu mohbijin

- 6 friefet**
- 4 ħanfusiet**
- 1 bebbuxu**
- 1 għasfur**




(iż-żring ma jgħoddx!!)

Immarkaw fejn qegħdin, imbagħad hudu fotokopja ta' l-istampa u ibagħtuhielna flimkien ma' isimkom u l-indirizz. Jew skenjaw l-istampa u ibagħtuhielna attachement. Imma QATT tqattgħu l-maġaġin. Ċans għandkom sal-**31 Ottubru 2002**.

premjū  
**sett kartolini ta' l-għasafar**

## Kompetizzjoni 51

Ir-rebbieħ ta' Kompetizzjoni 51 huwa **Jake John Mizzi** minn Haż-Zabbar. Jake se jirċievi bil-posta l-kartolini li rebah. Prosit Jake!






## Sejrin I-Għadira

Ha nżuru waħda mir-riservi naturali li tiehu hsiebhom il-BirdLife. Forsi diġà mortu ma' ta' l-iskola jew ma' tal-familja. Imma żjara I-Għadira qatt mhi żejda, għax ma tafx x'jista' jinqala f'daż-żmien tal-passa. Issa jibdedw jiffaċċaw l-ghasafar li jkunu se jgħaddu x-xitwa f'Malta - fosthom forsi xi **borok** (papi selvaġġi), forsi xi **blonġos** jew **tiġieġa tal-baħar**. Min jaf narawx il-famuż **ghasfur ta' San Martin** (kingfisher). Tantx titgħabbew. Ġibu nowtbuk u forsi xi haġa żghira ta' l-ikel, u jekk għandkom tromba u gajd. Narawkom.

Data: 27 Ottubru 2002  
Niltagghu: **fil-venda I-Għadira**  
Hin: 8.30am - 11.30am  
Età: kulfhadd!



## Tridu ddaħħlu kemxa?



Le mhux flus, imma punti fil-Huttafa tas-Sena!

Kif tafu, il-BirdLife għandha għall-bejgħ żewġ kotba ġodda, wiehed jismu *L-Ghasafar ta'*

*Malta* u l-iehor *Wildlife of the Maltese Islands* - min jaf kemm minnkom diġà xtrawhom it-tnejn! Prosit! Li nixtiequ issa huwa li tghinuna nibgħuhom ukoll lil haddiehor. Kif?

Tmorrū dduru bil-kotba intom? U le fejn sejrin b'raskom!!! Li nixtiequ huwa li tqassmulna riklami żgħar lid-djar fl-inhawi fejn toqogħdu, u dan tagħmluh mhux billi thabbtu l-bibien imma billi tpoġġulhom ir-riklam fil-kaxxi ta' l-ittri. Jekk iċċemplulna fuq 21347646 ahna nibagħtulkom pakkett ta' 50 riklam.

Naturalment biex tagħmlu dan irridu nkunu *ċerti* li għandkom il-permess tal-ġenituri. Għalhekk nippreferu li flok ma iċċemplu intom iċċemplulna l-ġenituri tagħkom - mela ghidulhom! Imbagħad fil-pakkett ikollkom iktar dettalji.

Grazzi hbieb!



## IHOSSU S-SHANA BĦALNA

Għażiż Editor,

Jien nixtieq ngħid li issa f'dawn il-ġranet tas-sajf l-animali rridu niehdu hsiebhom sew, eż ma nhalluhomx fix-xemx, tajjeb illi dejjem niċċekkjaw jekk ikollhomx ilma kuljum eċċ.

Din is-shana mhux lill-bniedem biss taffettwa iżda wkoll lill-animali. Mhux sew li nhalluhom xi ġurnata fuq il-bejt fix-xemx, lanqas fix-xitwa ahseb u ara fis-sajf. Lanqas ma huwa tajjeb min jabbandunahom f'dik ix-xemx qalila għax l-ewwel haġa jmutu bil-għatx u t-tieni ttajjarhom xi karozza.

Tajjeb li nibzghu għalihom dejjem!!

Bernice Schembri  
San Ġwann

Għażiż Bernice,

Sewwa hafna għedt. Xi nies donnhom ma jindunawx li l-animali wkoll iħossu s-shana u l-bard bħalma nħossu ahna, u li għandhom bżonn il-kenn huma wkoll. Xi ngħidu għal dawk il-povri żwiemel li jgħorru l-karozzini f'dik ix-xemx taqli ta' wara nofsinhar, telghin xi telgha wieqfa tal-belt Valletta mgħobbjin bit-turisti... Lanqas nahseb ma rrid, għax jaqbduni l-fwawar. Imsieken tassew. Kulhadd jaf biha dil-problema, imma xorta hadd ma jagħmel xejn.

Semmejti l-animali mitluqin. Dik ukoll hija kefrija ohra mill-agħar nett. Tgħid x'ħoss is-sid kieku jaqbduni lillu u jitolquh f'nofs deżert? Tgħid jittgħalliem kieku?!

L-Editor

## Iktbulna!

Niehdu pjaċir bl-ittri tagħkom, basta jkollhom x'jaqsmu ma' l-animali, man-natura, ma' l-ambjent jew mal-Klabb. Iktbu lill-

Editor *Il-Huttafa*  
BirdLife Malta  
57/28 Triq Rigord  
Ta' Xbiex MSD 12



Kull ittra li ngħibu tirbah 3 punti fil-Huttafa tas-Sena.



## Hbieb Falkuni!

Hawn hu, kollu kemm hu, il-logo l-ġdid tal-Falko! Approvat mill-kumitat u mill-editur tal-Huttafa wkoll. Grazzi kbira tmur lil Simon, Anthony u Victor, li lkoll għenu hafna biex għamilnieh. Nispera li joghġobkom, kemm lilkom li diġà qeghdin fil-Falko, kif ukoll lilkom li daqt ser tagħli t-13-il sena u taqilbu għal magħna.




Logo huwa sinjal ta' ghaqda - dik l-istampa żghira li malli taraha tfakkrek fi grupp speċjali. U x'hemm ahjar minn falkun innifsu biex ifakkrek fil-Falko? L-ghasfur li hemm fil-logo ma jurix xi falkun partikolari, ngħidu aħna l-ġisem goff tal-bies, jew il-ġwienah twal tal-bies tar-reġina. Dan għamilnieh apposta, biex il-logo jiġbor fih il-familja tal-falkuni kollha, bil-heffa tagħhom, l-aggressività tagħhom u dak il-munqar li jqatta' l-laham.

L-attività ta' Ta' Ċenċ kienet waħda mill-isbah li niftakar! Ċief rajna ma' l-elfejn. Bdeu jgħajtu minn qabel dalam u baqgħu għaddejnin sa l-4.30am żgur - għax dak il-hin irqadna! Meta qomna, imxejna malajr sax-Xlendi. Imma peress li l-baħar kien kemmxejn imqalleb, m'għumnix hafna. Il-parti l-kbira tal-hin qgħadna nixxemm-xu - u iva, sunblock għamilna għal darba tnejn tinkwetawx!

Issa jmiss il-hajk ta' bil-lejl fid-19 Ottubru, dik li diġà habbarna fil-Huttafa li għaddiet, u l-hajk bir-roti f'Għawdex - ilu ma jsir wiehed hemmhekk xi tnax-il sena! Imma tinsewx tibbukjaw! U thallux għall-aħhar. Narakom!

## Justin


**Justin Vassallo**  
Ko-ordinatur



Astun aħmar

## Ftakru...

...fil-mixja bil-lejl li għandna pjanata għad-19 Ottubru 2002 mir-Rabat sa-Ċirkewwa.  
Niltaqgħu: 9pm fil-venda tar-Rabat  
Eta: Falko 13+



## Attività

### Hajk bir-Roti f'Għawdex

Data 17 Novembru 2002

Niltaqgħu 7.30am Bieb il-Belt jew

8.30am iċ-Ċirkewwa (taht l-arloġġ) jew

9.30am r-Rabat Għawdex (hdejn il-pompa tal-pétrol, hdejn l-Arkadja Shopping Centre).


Rotta: **Ninżlu sa Marsalforn, induru max-xatt sa Tal-Gordan, u lura għar-Rabat.**

Lura Malta: Ninżlu mal-vapur ta' l-4pm.

Ġibu: ikel u xorb, kollox ġo basket li jintlibes fuq id-dahar. U flus għall-vapur (Lm1.75)

Ibbukjaw: Ċemplu 21347646 halli nibbukjaw ir-roti (li suppost jiswewlna xi Lm2). Jew ibagħtu email lil [office@birdlifemalta.org](mailto:office@birdlifemalta.org) u hallu isimkom, email u telefown. Tibbukjawx wara 13 Nov 2002.

Età Falko (13yrs+)



**Il-President Amerikan George W Bush gietu idea brillanti ta' kif tikkontrolla n-nirien fil-foresti. "Aqgħu s-siġar" qallilhom! Jaf jirraguna hafna l-President Bush!**

# Żvilupp Sostenibbli

Elisabeth Conrad

**Daż-żmien saret moda li kull min jtkellem fuq l-ambjent (speċjalment n-nies tal-politika, li jhobbu kliem twill!) isemmi l-kelmiet żvilupp sostenibbli (sustainable development). Imma tghid kollha jafu x'jiġifieri daż-żewġ kelmiet?**

F'Awwissu, f'Johannesburg (fl-Afrika t'Isfel), fetah il-World Summit on Sustainable Development, li laqqa' hafna mexxejja ta' pajjiżi biex jippruvaw jiftehmu fuq pjan ta' azzjoni għal żvilupp sostenibbli fid-dinja. X'nifhmu eżatt meta ngħidu żvilupp sostenibbli?

## X'jiġifieri?

Żvilupp sostenibbli huwa dak iżvilupp li jaħseb għall-bżonnijiet tal-preżent bla ma jfixkel lin-nies tal-futur milli jiksbu l-bżonnijiet tagħhom.

X'inhuma l-bżonnijiet tal-preżent? Aħsbu ftit f'xi bżonnijiet tagħna u ssibu li uħud minnhom itellfu lil xulxin! Per eżempju, aħna għandna bżonn l-arja nadifa biex niehdu nifs, imma fl-istess hin għandna bżonn il-karozzi. Imma l-karozzi jħammġu l-arja!

Fuq skala dinjija, dawn il-problemi huma hafna ikbar. Per eżempju, miljuni ta' nies foqra jqaċċtu s-siġar biex jiehdu l-injam bħala hatab biex isajru l-ikel. Imma meta jagħmlu hekk jikxfu l-hamrija, li mbagħad ittir marrih jew titkaxkar bix-xita, bir-riżultat li l-foqra jsiru iktar foqra għax anke l-hamrija jkunu tilfu!

Kif għandna naghzlu bejn dawn il-bżonnijiet?

## Kif isir?

Il-kunċett ta' żvilupp sostenibbli jipproponi li għandna nippruvaw nilhqu bilanċ bejn tliet affarijiet: l-ambjent, l-ekonomija u s-soċjetà. Mhux faċli. Per eżempju, fabrika tal-karti tghin l-ekonomija ta' pajjiż imma fl-istess hin teqred riżors naturali: is-siġar. Imma jekk noqogħdu attenti biex ma nahsdux wisq siġar, dik il-foresta jkollha ċans tirriġenera u b'hekk issalva dak ir-riżors għall-futur.

Imma fir-realta huwa diffiċli immens biex tilhaq l-għan ta' żvilupp

sostenibbli. Dan għaliex hawn firda kbira fid-dinja bejn il-pajjiżi sinjuri u dawk fqar. Faċli għal min għandu żaqqu mimlija biex jippriedka fuq il-bżonn ta' żvilupp sostenibbli. Imma jekk m'għandekx aċċess għall-ilma nadif, u trid il-hatab biex tghalli l-ilma halli int u uliedek ma timirdux, se toqgħod tinkwieta li qed teqred is-siġar?

## Fejn tibda?

Għalhekk l-ewwel pass irid ikun li nattakkaw u nsolvu l-problema tal-faqar li teżisti fid-dinja. Wiehed mill-ghanijiet prinċipali tas-Samit ta' Johannesburg infatti kellu jkun dan.

Għalkemm jidher ċar li jonqos hafna x'isir qabel nibdew ngħidu li d-dinja miexja lejn żvilupp sostenibbli, hemm bżonn ukoll nirrealizzaw l-importanza tal-passi ż-żgħar. Avvenimenti bħas-Samit ta' Johannesburg jistgħu jkunu ta' valur kbir, imma l-ewwel u qabel xejn irridu nibdew billi nirrangaw l-attitudnijiet u d-drawwiet tagħna stess. Lesti, per eżempju, li nippruvaw nnaqsu l-użu tal-karozzi kemm nistgħu? Jew li nnaqsu u nifidu l-iskart?

## Araw ftit dawn il-fatti u figur

**Biex teduka lin-nies kollha li bħalissa m'għandhomx edukazzjoni trid Lm2.5 biljun fis-sena. Mhux hafna, meta tikkunsidra li kull sena l-Amerikani jonfqu Lm3.4 biljun fuq kożmetiċi!**

**Biex tipprovdi ilma nadif u ndafa bażika lil min bħalissa m'għandux trid Lm3.8 biljun fis-sena. Mhux hafna, meta tikkunsidra li kull sena fl-Ewropa biss jintnefqu Lm4.7 biljun fuq ġelati!**

**Biex tipprovdi mediċina u ikel bażiku lil kull min bħalissa m'għandux trid Lm4.7 biljun fis-sena. Mhux hafna, meta tikkunsidra li kull sena fl-Ewropa u l-iStati Uniti jintnefqu Lm7.2 biljun fuq pet food!**



Ftakru li kull deċiżjoni li niehdu tagħmel daqsxejn differenza.

Anke d-deċiżjoni li ma nagħmlu xejn!!



biex niċċajta!



Hoj! Jekk tarawni aghmluli pjaċir u toqtlunix. Jien minix wirdiena, imma hanfusa tal-kantini. Taghrfuni ghax nimxi bil-mod!



## Mur Aqbad Ktieb


miktub minn Hiawyn Oram  
tpingijiet ta' Judith Lawton  
Orchard Books 1996

### Dniefel fil-bżonn!

Il-ktieb **Dolphin SOS** hu bbażat fuq l-istorja vera ta' żewġ dniefel, Nemo u Lemo, li kienu jinżammu f'pixxina ġo lukanda fl-Eġittu biex jaghtu l-wirjiet. Kienu bravi hafna u kulhadd kien ihobbhom. Imma darba nqala' l-inkwiet bejn min kien qed jiehu hsiebhom u sid il-lukanda. Nemo u Lemo spiċċaw abbandunati f'ilma maħmuġ u bi fit ikel. Bdew sejrin lura u Nemo marad sew. Ftit kien hemm tama li l-affarijiet jirrangaw sakemm tifla żghira, bl-ghajnuna tal-ġenituri taghha, irnexxielha ddawwar l-attenzjoni ta' kulhadd fuq dawn l-imsejkna dniefel. Tghid salvathom fil-hin?

Janet Gerardi

Dal-ktieb tistghu ssibuh fil-Librerija Publika tal-Furjana



### fuq il-faċċata




Il-farfett tal-hurrieq (red admiral *Vanessa atalanta*) huwa l-aqwa skuża biex nitghallmu nhobbu anke l-pjanta tal-hurrieq, li kulhadd donnu jobghodha! Dal-farfett sabih ibid fuq il-weraq tal-hurrieq, u x-xghat tiegħu tghidx kemm jieklu weraq tal-hurrieq.

[www.birdlifemalta.org](http://www.birdlifemalta.org)

## Għal kull membru li ddahhal fil-Klabb inti tiegħu

- 3 pitazzi
- stiker bil-kulur
- 8 punti fil-Huttafa tas-Sena



Hajjar lil sħabek u lil hutek jidhlu fi Klabb Huttaf, aghthom kopja ta' dil-formola biex jimlewha, imla isfel nett id-dettalji tiegħek stess, u ibghat kollox lil BirdLife Malta, flimkien mal-Lm2 tal-membri l-ġdid.


Dettalji tal-membri l-ġdid	Isem	_____
	Indirizz	_____
	_____	_____
	_____	_____
	postcode	_____
	Data tat-twelid	_____
	Telefon	_____

Dettalji tiegħek stess	Isem	_____
	Indirizz	_____
	_____	_____
	_____	_____
	postcode	_____
	Membership number	_____
	Telefon	_____

**Tqattax il-magażin - hu fotokopja!**

ibghat kollox lil BirdLife Malta 57/28 Triq Rigord, Ta' Xbiex MSD 12  
Tibghatx flus bil-posta - ibghat cekk (pagabbli lil BirdLife Malta) jew 29 bolli tas-7c





**Triq f'il-kampanja Għawdxija. Fuq naħa bidwi sejjer  
tlikki tlikki bil-karettun lejn l-ghorfa. Fuq in-naħa l-oħra  
gaffa qisha mostru qieghda tqarmeċ u tiekol it-triq!  
Tghid din hija l-istampa tal-futur ta' l-ambjent Malti?**